

Harsa lejn... Il-Banda San Filep ... u Ġrajjietha

F'din il-kitba taht dan it-titlu "Harsa lejn... Il-Banda San Filep ... u Ġrajjietha" fil-ktieb tal-Programm tal-Festa tas-sena 1996, bdejna biex rajna fost affarijiet oħra dwar dak li kellu jkun iż-żanzin ta' l-Istatwa ġdida ta' San Filep għall-Każin tagħna, kif ukoll bandiera ġdida ta' Haż-Żebbuġ għall-istess każin. Kemm l-istatwa kif ukoll il-bandiera rnexxew hafna, u ġew milqugħa tajjeb hafna mill-membri u l-ammiraturi tas-Socjetà Mużikali Każin Banda San Filep.

Irridu nsemmu wkoll il-Quddies bil-mużika li saret nhar il-10 ta' Mejju 1996 b'inizzjattiva tas-Sezzjoni Żgħażaġh, fil-Knisja Arcipretali ta' Haż-Żebbuġ. Din il-Quddies kienet organizzata tajjeb hafna bis-sehem ta' numru limitat ta' mużiċisti, minnabba li l-Każin ma kellux il-permess li jagħmel din il-quddies bis-sehem tal-banda shiħa. Dawn il-mużiċisti Żebbuġin, bandisti mal-Banda San Filep, flimkien mal-Kor 'Chorus Philippus' ta' l-istess Socjetà mħarġin hekk tajjeb mid-Direttur John Ciantar, haġu bl-unuri kollha għall-mod kif daqqew u kantaw tul din il-quddies u meta fi tmiem din iċ-ċelebrazzjoni ndaqq l-Innu Popolari ta' San Filep akkumpanjat mill-istess kor, dan l-innu ntlaga' b'ċapċip minn dawk kollha li kienu preżenti fil-Knisja Parrokjali.

Nhar it-12 ta' Mejju 1996 filgħaxija giet miftuħa għall-pubbliku, esebizzjoni dwar is-Socjetà Mużikali Każin Banda San Filep u l-Festa ta' San Filep f'Belt twelidna, ġewwa l-parti ġdida tal-Każin. Din l-esebizzjoni giet inawgurata mis-Sindku ta' Haż-Żebbuġ, it-Tabib Godfrey Farrugia u damet għall-wiri ġimġha shiħa w'żaruha hafna nies.

Il-Banda San Filep f'Jum Haż-Żebbuġ

Il-Kunsill Lokali kull sena jiċcelebra Jum Haż-Żebbuġ, b'Serata Mużika Letterarja b'sehem ta' waħda mill-baned ta' Beltna. Is-sena li għaddiet kien imiss lill-Banda San Filep tieħu sehem.

Billi fl-aħħar Sibt tax-xahar ta' Ottubru 1996, saret l-elezzjoni ġenerali f'Malta, din is-Serata Mużika Letterarja f'għieħ Jum Haż-Żebbuġ bit-tema: "Haż-Żebbuġ u l-Gran Mastru DeRohan", giet trasferita għal nhar is-Sibt 16 ta' Novembru mis-7.00 p.m l-quddiem, f'Misraħ San Filep.

F'din l-okkazzjoni, il-Banda San Filep, taht id-direzzjoni tas-Surmast Michael Ciantar tellgħet Programm Strumentali u Vokali kbir. Waqt dan il-programm, mal-Banda hađu sehem is-Soprano Żebbuġija Joan Cassar u l-Baxx Anthony Montebello flimkien mal-Kor tal-Każin Banda San Filep, 'Chorus Philippus' imexxi mis-Surmast John Ciantar. Dan il-Programm kien jinkludi:

Prelude for Band	Philip Ciantar
Suite No. 8 Haż-Żebbuġ, Belt Rohan	Michael Ciantar
(Dawn il-biċċejn xogħol kien godda w'izzanżnu f'din l-okkazzjoni)	
Il-Coro Va Pensiero' mill-Opra Nabucco	Giuseppe Verdi
Selezzjoni - HMS Pinafore	Gilbert O'Sullivan
Op. 81 - Marcia Slava	P. Tschaikowsky
Innu tal-Banda San Filep	Adeodato Gatt / Philip Farrugia (Profs)
Innu ta' Haż-Żebbuġ	Philip Gatt / Pawlu Mifsud
Innu Malti	Robert Samut / Karm Psaila (Rev.)

Tajba wkoll kienet il-partecipazzjoni ta' l-iskola ta' l-allievi tas-Socjetà Mużikali Każin Banda San Filep, meta f'din is-serata giet inawgurata l-mixgħela tal-Kolonna tas-Salib ta' Misraħ San Filep daqqew fanfarra. B'hekk iriżors bandistiku kollu kien preżenti f'din l-okkazzjoni.

Kien sinifikanti wkoll is-sehem ta' numru sabiħ ta' żgħażaġh mis-Sezzjoni Żgħażaġh Każin San Filep, meta taht amministrazzjoni ta' direzzjoni tijatrali tajba hafna, mill-kumpanija Talent Żebbuġi, hađu sehem billi libsu l-kostumi ta' iktar minn mitejn sena ilu. B'hekk setgħu jittellgħu l-kommemorazzjonijiet tal-'Wasla tal-Granmastru DeRohan f'Haż-Żebbuġ u l-Purċissjoni ta' San Filep tas-sena 1776.

Hu sabiħ li kull sena niċcelebraw 'Jum Haż-Żebbuġ' u ta' dan haġqu prosit il-Kunsill Lokali. Haġqu prosit is-Sindku, it-Tabib Godfrey Farrugia u l-Kunsilliera kollha li kollha kemm huma b'xogħol għaqli qegħdin jagħtuna organizzazzjonijiet tajba hafna bil-għajnuna tal-parroċċa, għaqdjet reliġjużi u ċiviċi kollha ta' Haż-Żebbuġ. Prosit lil kulhadd.

Dwar din is-Serata Mużika-Letterarja' nixtieq b'dan il-kumment: Il-gazzetta 'Haż-Żebbuġ', lehen il-Kunsill Lokali ta' Haż-Żebbuġ, fil-harġa tal-Milied 1996 qalet hekk dwar il-programm mużikali mill-Banda San Filep: - "Il-programm mużikali kien wieħed varjat u f'Misraħ San Filep, dwiet id-daqqa allegruża tal-Banda San Filep u l-ilhna ferrieha ta wlied Haż-Żebbuġ. Il-programm mużikali eżegwit intlaqa' ferm tajjeb."

Il-Familja kbira tal-Banda San Filep

Biex inkomplu fejn hallejna s-sena l-oħra, dwar il-bandisti tal-Banda San Filep, f'din il-kitba wkoll qegħdin nippublikaw numru iehor ta' ismijiet ta' bandisti. Hekk il-lista tkompli tistghana b'rizors uman mill-aqwa, demm Żebbuġi li jġiri fil-vini u jzomm il-hajja kontinwa tal-Banda San Filep: Alexia Borg, Aaron Mifsud, Alexander Formosa, Isabelle Tanti, Roberta Vella, Sharon Vella, Claudio Ciantar, David Zammit, Walter Psaila, David Borg, Jesmond Vella, Therence Cuschieri, Jonathan Agius, Charles Magri, Clayton Micallef, Michael Chircop, Roderick Mifsud, Sandro Bezzina, Philip Pace, Lino Pace, Lambert Zammit, Ronald Magri, Charlie Debono, Godwin Agius, Joe Ellul u John Gafa. Li dawn iż-żgħażaġh bandisti, nixtiqulhom bosta snin idoqqu mal-Banda San Filep.

Hawn tajjeb li nagħtu titwila mill-imghoddi, dwar it-tagħlim tal-mużika fi hdan il-Banda San Filep. Is-Socjetà Mużikali tagħna għandha tradizzjoni kbira, ta' skola tal-mużika mill-aqwa gewwa Haż-Żebbuġ.

Dr. Joseph G. Borg LL.D, ex-President tal-Każin tal-Banda San Filep halliena miktub hekk għal żmien is-Surmast Filippu Galea: "Fil-bidu tagħha il-Banda San Filep, kienet imexxija minn għadd żgħir ta' ċittadini li mfawrin biż-żelu għall-arti u l-kultura mużikali u għall-festa tal-qaddis patrún ta' pajjiżhom, bi spirtu li jgħiblek għira, kien b' sagrificju jiehdu hsieb ighallmu l-mużika u l-istrumenti.

Fi żmien is-Surmast Direttur tal-Banda San Filep, Mastro Indri Borg, dan is-surmast biex ikompli jsahhah b'żgħażaġh u nies bandisti godda għall-banda tiegħu organizza l-iskola ta' l-allievi b'sistemi meqjusa aktar moderni ta' tagħlim tal-mużika u ta' l-istrumenti.

Jekk insemmu mbaġħad il-Banda San Filep fi żmien is-Surmast Direttur Giacchino Galea, insibu li bl-enerġija u l-imħabba tiegħu lejn il-mużika ta spinta kbira lill-banda. Infatti fi żmien, l-banda tiegħu kienet xhieda ta' banda mimlija w'organizzata ferm tajjeb b'numru ta' żgħażaġh.

Fi żmien is-Surmast Direttur Angelo Melilli, hafna missirijiet kienu jfittxu lil dan is-surmast u jagħtuh xelin biex jagħmel mill-aħjar mat-tfal tagħhom u johroghom idoqqu mal-Banda San Filep.

Is-Surmast Anthony Aquilina dwar meta kien jitgħallem il-banda kien qal hekk f'intervista, "F'dak iż-żmien it-tagħlim tal-mużika fil-Każin San Filep, b'tant dixxiplina, kien isir mill-bandist Wiġi Said. Dan kien haddied u meta kien ikun qiegħed jgħallem kien ikollu f'idej il-muftieħ tal-hanut tiegħu. Allura kien jġiri li hekk kif kont nagħmel żball meta kont inkun qiegħed inħabbat b'subgħaja fuq il-mejda, dan Wiġi kien ikun pront itapapli daqqa ta' muftieħ u b'dan quddiem għajnejja kont nipprepara sewwa l-lezzjoni tiegħi."

Għal żmien is-Surmast Direttur Adeodato Gatt, f'intervista oħra, din id-darba mis-Surmast Philip Gatt li kien it-tifel ta' Datu, kien qal hekk: "Meta jien kont inkun qiegħed ngħaddi l-lezzjoni fil-Każin missieri kien ikun warajja u jekk kont niżbalja jew kien jinduna li ma studjtx il-lezzjoni irhilu jtappli go rasi. Kien igħidli li aħjar ma mmur xejn meta ma nkunx naf il-lezzjoni. Kien jiżbel u jgħidli jgħajjat, "meta tiddeciedi li tiġi qis li l-lezzjoni tkun tafha fuq xiber subajk".

Fl-ewwel żmien ta' wara l-gwerra, numru ta' allievi godda mal-Banda San Filep imħargin mill-Assistent Surmast dak iż-żmien Philip Gatt tellgħu programm mużikali gewwa Misraħ San Filep. Dan il-programm kien għamel hoss kbir fi żmien meta f'Malta kien hawn iktar imħabba lejn il-baned u fi żmien ukoll meta ftit u xejn kien wieħed jahseb li allievi godda mal-baned kienu kapaċi jwettqu programm mużikali go pjazza.

Kemm ilu li ha Banda San Filep f'idej is-Surmast prezenti Michael Ciantar, l-iskola tal-mużika nżammet hajja hafna u f'dawn l-aħħar snin fejn hu sab il-ghajjnuna ta' l-Assistent Surmast Joseph Gatt l-affarijiet f'dan il-qasam komplew ġejjin il-quddiem sew.

Dwar din l-iskola ċertifikat sabih u ta' gieħ gie mogħti lis-Socjetà Mużikali Każin Banda San Filep nhar il-5 ta' April 1995 mill-Eccellenza Tiegħu l-President ta' Malta Dr. Ugo Mifsud Bonnici, meta waqt id-diskors tiegħu waqt l-inawgurazzjoni tal-Mejda ta' l-Appostli esklama, "Qatt ma rajt banda b'daqshekk bandisti żgħażaġh idoqqu programm."

Din l-istess banda taż-żgħażaġh kellha l-unur li nhar is-Sibt 26 ta' Mejju 1990 sellmet lill-Qdusija Tiegħu Papa Gwanni Pawlu II bid-daqq ta' fanfarra meta waqt l-ewwel żjara tiegħu pastorali f'Malta għadda minn Triq Imdina Haż-Żebbuġ fost għadd sabih ta' nies Żebbuġin migbura tul din it-triq sa hdejn il-Mithna ta' Strina fejn kienet il-banda. Il-Papa bi tbissima fuq fomm bierek lil din il-banda taż-żgħażaġh u liż-Żebbuġin prezenti.

Matul l-aħħar għaxar snin dejjem taħt id-direzzjoni tas-Surmast Michael Ciantar il-Banda taż-Żgħażaġh Każin San Filep hadet sehem kull sena nhar lejliet il-Milied billi kkunpanjat fil-Purciżsioni bil-Bambin li jorganizzawha tal-MUSEUM. B'hekk din id-dimostrazzjoni popolari bil-Bambin iktar kibret.

Nahseb li kulhadd jaqbel miegħu li l-aqwa haġa li qegħda titwettagħ fi hdan l-iskola tal-mużika tal-Każin Banda San Filep illum, hi l-partecipazzjoni tagħha fil-Festival Mużicisti Żgħażaġh'. Is-sehem tal-banda żgħażaġh fil-festival ta' din is-sena kien ifisser li għal hames sena konsekuttiva, il-bandisti żgħażaġh tagħna ppartecipaw f'dan il-festival. Kien ifisser ukoll li l-Banda tagħna kienet l-ewwel banda Żebbuġija li hadet sehem u hi l-unika banda wkoll minn belt twelidna li baqgħet tieħu sehem f'dan il-festival sa minn meta beda jiġi organizzat mill-Għaqda Każini tal-Baned Maltin u Ghawdxin.

L-ewwel Festival sar fis-sena 1993 fis-sala Robert Samut gewwa l-Furjana. It-tieni sena l-Festival sar fl-Iskola Marija Assunta gewwa l-Hamrun. It-tielet Festival gie organizzat gewwa s-sala tal-Kulleġġ San Alwigi Birkirkara. Ir-raba' Festival gie miżmum gewwa s-sala tal-Iskola tal-Liceo, il-Hamrun, u din is-sena din il-Festival inżamm ukoll, gewwa s-sala tal-Iskola tal-Liceo, il-Hamrun.

Bħal fis-snin l-imghoddija, il-bandisti żgħażaġh tas-Socjetà tagħna, mħarrġin sewwa mis-Surmast Direttur

Michael Ciantar u l-Assistent tiegħu Joseph Gatt, tellgħu programm mużikali mżewwaq u divertenti għall-ahhar, biex għoġob lil dawk kollha preżenti. Dan il-programm kien imqassam hekk: 'Poet and Pheasant', 'Death of An Ace', 'Mister Trombone', 'Wonderland By Night', 'Star Wars'. Attendew numru sabih ta' ġenituri li jiehdu pjaċir isegwu lil uliedhom idoqqu mal-banda.

Il-Banda tagħna f'kull qasam dehret imhejjija tajjeb hafna għal din l-okkazzjoni u l-bandisti kollha għamlu hilitom biex iħallu isem tajjeb u johorgu bl-unuri kollha kif fil-fatt għamlu. Fi tmiem dan il-kunċert il-Banda Żgħażaġh Każin Banda San Filep irċevit l-applaws misthoqq minn dawk kollha preżenti.

Wara dan is-suċċess hemm id-dirigenti, s-surmastrijiet tagħna. Għalhekk haqġom il-prosit tagħna lkoll membri w'ammiraturi tal-Każin tal-Banda tagħna. Dan il-Festival għas-Socjetà Mużikali tagħna, Każin Banda San Filep ifisser investment kbir kbir li jgħib miegħu nteressi tajbin. Dawn jissarf u f'beneficċji sbieħ fil-Każin taqsima banda, għall-istess bandisti żgħażaġh, kif ukoll biex ikomplu jgħollu l-kultura bandistika f'raħal twelidna.

Taqsimata tal-Logħob tan-Nar

Taqsimata attiva hafna fi hdan is-Socjetà Mużikali Banda San Filep, hi dik magħmula mid-dilettanti membri tal-logħob tan-nar ta' l-art u ta' l-ajru. Għalkemm b'delizzju, x-xogħol ta' dawn il-membri hu li jiproduċu kwalitajiet differenti, ta' settijiet ta' murtali b'il-logħob, murtaletti, murtali tal-beraq u tal-kulur, kaxxi nfernali spanjoli u tal-kulur kif ukoll varjazzjoni ta' nar ta' l-art mekkanizzat flimkien ma' tahlita ta' kuluri differenti li jagħmlu l-esebizzjonijiet ta' dawn id-dilettanti iktar attraġenti.

Il-Każin tagħna jipprovdi lil dawn id-dilettanti fabbrika, mgħamra b'dak kollu li titlob il-liġi, il-bogħod sew mill-bini abitat u hawnhekk dawn il-membri habrieka b'hafna saġrificju jgħattgħu s-sena kollha jahdmu n-nar, imdawrin b'hafna periklu, għax il-proċess ta' dan ix-xogħol jiehu hafna żmien biex ikun lest, li jkun jista' jinħaraq u jitgawda.

Is-Socjetà tagħna tipprovdi wkoll 'sotto-kumitat' li x-xogħol tiegħu hu biex matul is-sena minn festa sa festa jgħbor fondi biżżejjed biex jagħmel tajjeb għall-ispejjeż li jkun hemm biex jinħadem in-nar meħtieġ, għal matul il-granet kollha tal-Festa ta' San Filep.

Haż-Żebbuġ hu magħruf sew għall-logħob tan-nar. Raħal twelidna għandu tradizzjoni qawwija f'dan il-qasam ukoll li geġja matul medda twila ta' mijiet ta' snin. Infatti nsibu miktub li madwar tellet mitt sena ilu minn hawnhekk kienu jinkrew maskli għall-festi ta' rħula oħra.

Imbagħad jekk niġu għal żmien it-twaqqif tal-Banda San Filep u s-Socjetà Mużikali tagħna, inkiteb għal bosta drabi li l-festa ta' San Filep mat-twaqqif ta' din is-Socjetà saret iktar organizzata, u fost din l-organizzazzjoni nsibu wkoll it-taqsimata tan-nar.

Fil-ktieb 'Lehen il-Każin Banda San Filep - Festa 1985 f'pagna 22, taħt it-titlu 'Kopja tad-Dokumenti ta' l-1851', insibu hekk miktub, 'F'dan ir-ritratt naraw li l-Konfraternità tal-Karità hallset somma ta' flus għall-Banda u n-Nar, xhieda ta' organizzazzjoni ta' Każin fl-attivitajiet tiegħu kif nafuh illum'.

Filippu Azzopardi kien jirrankontalna li meta hu kien żagħżuġ rigward in-nar ta' l-art jiftakar li l-parroċċa għal xi snin kienet tordna nar maħdum ġewwa Sqallija. Dan kien inissel kompetizzjoni fost id-dilettanti Żebbuġin u mhux darba u tnejn irrakkonta Filippu, 'li x-xogħol taż-Żebbuġin sebaq lil dak ta' l-isqallin.'

F'ritratt antik li nsibu ġewwa l-Każin San Filep naraw bosta logħob tan-nar varjat maħdum għall-okkażjoni tal-Festa ta' San Filep.

Il-karma tan-nar kif inhi magħrufa, mhux dejjem kienet fl-istess post. L-aktar post li għandu storja hu dak li għalkemm għadu wieqaf sallum ma jinħadimx nar ġo fih. Dan il-post għadu f'idejn il-Każin San Filep. Qiegħed nirreferi għal dak li jidher fl-inhawi ta' Bordin qrib tal-Gandlora. Dan il-post ma baqax jintuża bhala fabbrika tax-xogħol tan-nar, il-għaliex il-bini li beda tiela f'dawn l-inhawi kien qorob sew lejha tant hu hekk li l-permessi tal-manfiatura tan-nar ġew imneħħija lis-Socjetà tagħna li taħdem nar hemmhekk.

Il-Każin San Filep kellu jaħseb biex isib inhawi oħra, il-bogħod sew mill-abitat u hemmhekk jibni fabbrika oħra, iktar moderna u fornuta b'kull ma teħtieġ għall-post bħal dan. Dan ix-xogħol tal-bini seta' jinbeda matul is-sena 1986, wara li l-pulizija harget il-permessi meħtieġa f'Hal Qdieri limiti ta' Haż-Żebbuġ.

Erba' snin wara din il-fabbrika għaddiet minn misteru ta' splużjoni tax-xogħol tan-nar, fis-satra tal-lejl mis-Sibt għal Hadd 26 u 27 ta' Mejju 1990. F'dawk il-jiem f'Malta kien hawn il-Qdusija Tiegħu l-Papa Ġwanni Pawlu II. Kien resident ġewwa H'Attard fir-residenza tan-Nunzju u x'hin sema' l-isplużjoni ried ikun jaf x'għara. Hu ha nteress hafna u lissen xi talb ukoll. Ngħidu wkoll li dak is-Sibt 26 ta' Mejju 1990 melta l-Papa kien għaddej minn Triq l-Imdina ġewwa Haż-Żebbuġ id-dilettanti tal-Każin harqu f'it nar b'tislima lill-Papa.

B'xorti tajba f'dan l-incident ma wegġa' hadd. Il-festa kien jonqosa f'it granet, biss xorta wahda nħadem xi f'it tan-nar. Il-post tnaddaf u l-bini reġa nbeda. Fi f'it tax-xhur reġa kellna l-fabbrika tan-nar mibnija mill-ġdid. Hawnhekk spikkaw l-għajnuna finazjarja u x-xogħol volontarju.

Kien inbeda ritmu tajjeb meta għal għarrieda f'gurnata shuna saffija f'Awissu tas-sena 1992 waqt ix-xogħol f'din il-kamra seħhet splużjoni oħra fejn hasded il-hajja ta' Gejtu Grima, haddiem habrieki li ta qalbu u hajt u għax-xogħol tan-nar b'risq il-festa tagħna. Lil dan Gejtu nibqgħu nżommuh f'qalbna, bhalm nafakkru b'għozza lil Ninu Debono, Ganni Farrugia, Filippu Cassar, Filippu Xuereb li kienu mietu wkoll f'disgrazzja oħra ta' l-isplużjoni tax-xogħol tan-nar li grat fil-post ta' Bordin fuq ir-riħ tal-Gandlora nhar Hamis ix-Xirka 7 ta' April 1955.

Fil-grajja tax-xogħol tan-nar kien hemm xogħol lest li ma kienx lahaq inħaraq għall-okkażjoni tal-festa ta'

Marija Bambina ta' l-Isla. Allura meta sar l-armistizzju nhar it-8 ta' Mejju 1945 ftit jiem qabel il-festa ta' San Filep, il-Każin kellu xoghol tan-nar lest, mieghu nhadmu xi biċċiet oħra ta' l-art flimkien ma' bosta xema romana u maskli li bihom kienet iddawret il-pjazza għal bosta drabi u hekk giet iċċelebrata l-ewwel festa bin-nar wara l-gwerra.

Gewwa l-Każin San Filep issa li kienet spicċat il-gwerra reġa beda diehel entuzjażmu kbir għall-festa. Wiehed jista' jgħid li fi ftit tas-snin il-Festa ta' San Filep waslet sal-quċċata tagħha. Għal dak li għandu x'jaqsam man-nar ta' l-art kienet issir esebizzjoni fuq esebizzjoni. Il-kaxxi nfernali kienu twal u tal-kulur imżewġin sew. Kaxxa nfernali li baqgħet magħrufa kienet t-tluġ tagħha kien isaffar. Nistgħu nimmaginaw kaxxa nfernali twila kolha kemm hi titla' ssaffar. Xi spettaklu kien jinħoloq! Il-kaxxa nfernali tal-kulur kienu esebizzjoni ta' bukketti fihom infushom iġhaxqlek festa. Il-murtaletti kienu jkunu bil-mijiet u l-murtali tal-kulur attrazzjoni mill-aqwa. Dan in-nar f'dak iż-żmien kien jinħaraq mill-qrib allura kien jitgawda aktar.

Hawnhekk sejjer nikkwota lil Ganni Gauci mill-kitba tiegħu, taht it-titlu 'In-Nar tal-festa mal-milja taż-żmien' - rivista annwali 1991 mit-'12th May Band and Social Club'. Din il-kitba kif ipprezentata lilna minn Ganni Gauci hi l-isbah stampa kif jistqarr hu stess, mill-grajjiet hekk sbieħ tal-passat. Hawnhekk fil-waqt li nrodd għall lill Ganni għall-kitba sabiha tiegħu nikkwotaw dan li ġej:

"Il-logħob ta' l-art kien spettakolari, xogħol mekkanizzat maħdum minn Gawzu Cachia, il-landier. Bhalissa qiegħed inġib quddiem għajnejja żewġ daqqaqa bis-surmast fin-nofs u żewġ żeffiensa, l-bandla, il-joga l-arma ta' San Filep bis-serp idur mas-salib bil kliem 'Viva San Filep' idur fuq żewġ rombli fost iċ-ċapċip tal-poplu prezenti, żewġ bicycles misjuqa minn xebba u ġuvni jġri wara xulxin u x-xebba taqla' idha l-leminija minn fuq il-handle b'suffara u l-ġuvni joghla fuq idejha b'saqajh il-fuq. Kienet biċċa xogħol mekkanizzata li ddaħkek. Il-convoy, l-aircraftcarrier li l-ajruplani tagħha bdew iqabdu n-nar li jsibu quddiemhom. Ma neskludix li hafna nies kien jirritornaw id-dar bil-qmis mahruqa, għax il-pjazza kienet żgħira wisq".

Dawn l-imghallmin tan-nar illum fil-parti kbira tagħhom m'għandhomx magħna. Lil dawn ahna nsellmulhom, niftakru fihom u fis-sagrificju li wettqu b'risq il-festa ta' San Filep. Illum imghallmin żgħażaġħ hadu posthom fejn qegħdin ikomplu l-grajja ta' din it-tradizzjoni qawwiya ta' San Filep mingħajr ma hu festa xejn. Il-fabbrika tax-xogħol tan-nar tas-Socjeta' Mużikali, Każin Banda San Filep kull sena twettaq spettaklu mill-iktar varjat mifruxa fuq ġimgha festa ad unur San Filep, patrún tagħna. Il-logħob tan-nar li jkun inhadem matul is-sena meta nkunu qegħdin niċċellebraw il-festa jkun mistenni. Fil-hruq tiegħu nies minn Malta kollha jattendu gewwa Haż-Żebbuġ jew imxerdin mat-toroq tal-kampanja madwar ir-raħal, biex jaraw din l-esebizzjoni ta' dan in-nar ta' l-ajru, speċjalment il-murtali speċjalizzati tal-kulur u tal-beraq li l-Kamra tan-Nar San Filep hi magħrufa għalihom.

Għall-lobgħob tan-nar ta' l-art ukoll jġu hafna nies biex jarawh. Il-makkinarju tallum jinhadem minn numru ta' żgħażaġħ li jattendu gewwa l-Każin, imbagħad in-nar jitwahhal mieghu gewwa l-kamra tan-nar mill-imghallmin tan-nar. In-nar iġib ferh u briju matul il-granet tal-festa. Jista' jġib ukoll dieqa għax hu perikoluż u jaf iweggja sew. Kull min għandu x'jaqsam ma' din il-produzzjoni għandu jkun prudenti u jahdem b'attenzjoni kbira. Ahna lkoll li ahna membri fis-Socjeta' Mużikali Każin Banda San Filep mhux biss napprezzaw s-sagrificju w' ix-xogħol ta' dawn il-membri shabna habrieka f'din it-taqsim, iżda wkoll niringrazzjahom tax-xogħol sabih li jagħmlulna kull sena.

Il-Plancier jagħlaq 50 sena 1947 - 1997

Hekk kif intemmet il-gwerra b'entuzjażmu kbir is-Socjeta' Mużikali Każin Banda San Filep harġet bl-ideja li twettaq żewġ proġetti kbar - 'Bradella' kolossali għall-istatwa artistika ta' San Filep kif ukoll 'Plancier' ġdid għall-Banda.

Illum m'afniex sejrín nitkellmu dwar il-bradella, għalkemm kien sar hafna xogħol mill-iskultur Francesco Sciortino li għalih kien irċieva hlasijiet mill-Każin San Filep din saret fi snin iktar qrib lejna fis-sena 1963. Illum nitkellmu dwar il-Plancier fejn qiegħed jagħlaq 50 sena minn meta ġie mżanzan. Il-Kumitat taht it-tmexxija tal-President ta' dak iż-żmien, il-Professor Philip Farrugia approva li tinhadem din l-opra. Kien ġie deċiż li jsir arbural ta' donazzjonijiet ta' tmintax irbiġhi minn fost il-bandisti, il-membri u l-ammiraturi tas-Socjeta'. Sa fejn hu magħruf id-disinn ta' dan il-Plancier sar mill-Perit Degorgio.

Fil-Każin San Filep ingabu t-tavluni u billi ma kienx għad hemm magni tat-tqattigh ta' l-injam dan ix-xogħol sar kollu bl-idejn, fejn bosta membri midwew għonqom għax-xogħol. Hafna għadhom jiftakru lil Filippu Seguna, Pinu n-Nekejek, li b'dirgħajn felhana kien jisserra t-tavluni mill-intrata għall-gewwa tal-Każin. Wara dan l-isserrar tal-injam ix-xogħol tkompla voluntarjament gewwa l-hanut tal-mastrudaxxa Salvu Zammit fejn insibu xogħol il-kbir sar minn Ninu Micallef, Philip Spiteri, Joe Muscat u Gaetanu Mallia. Dan il-hanut kien iġib in-numri 27, 28 Triq Ebona. Imbagħad meta l-hanut tax-xogħol ta' l-istess Salvu Zammit ġie trasferit għal numru 3, Triq il-Knisja, ix-xogħol fuq il-plancier tkompla hemm.

Meta x-xogħol kien mexa l-quddiem u kien qiegħed naqra naqra jingħaqad dan il-pjancier, il-partijiet magħquda kienu jippruwawhom fil-ġardina ta' wara tad-dar tal-familja ta' Ganninu jew ahjar, il-familja tal-Professor Philip Farrugia li kien il-President attwali tas-Socjeta' tagħna f'numru 292, Triq il-Kbira. Membri oħra li taw sehemhom fix-xogħol wara l-xogħol ta' l-injam mexa sew sew il-quddiem insibu lil Philip Briffa, Patist Bonnici, Salvu Cassar, Philip Micallef li skond is-sengħa tagħom hadmu bis-shih huma wkoll. Hawnhekk qegħdin nirriferu għal zebgħa, hadid, funderija u dawl.

Tajjeb li nġhidu wkoll li d-disinji tal-hadid saru minn aluminju pprovdut mill-arjuport fdalijiet ta' ajruplani

tal-gwerra u fdalijiet ta' armamenti oħra. l-Innu tal-Banda sar ukoll minn fdalijiet ta' xi skrejjien ta' l-ajruplani. Meta l-planċier kien kwazi lest għal kolloxx ġie armat bi prova fil-ġnien ta' l-ahwa Caruana ta' Dun Tumas, Karmelu u Pawlu, f' nru. tal-ġnien 326, Triq il-Kbira. Dan il-planċier ġie mżanzan mill-Banda San Filep nhar il-Ħamis 15 ta' Mejju 1947. Kienet il-festa ta' Lapsi u t-tieni jum tat-tridu tal-festa ta' San Filep. Fost misrah mimli daqs bajda binnes, il-Banda San Filep bhas-soltu diretta b' maestrija mis-Surmast Direttur tagħha Datu Gatt, esegwiet dan il-programm vokali u strumentali mill-aqwa.

Innu tal-Papa	G. Verdi
Innu u Marċ mill Opra Aida	P. Tchaikowsky
Overture Solenelle 1812	G. Puccini
Għażla mill Opra La Boheme	P. Marcagni
Iris	A. Gatt
Marċ Silver Mountain	
Innu tal-Banda	A. Gatt
Innu Liġ-Ġiegi ta' Aggira	A. Gatt
Marċ Arcades Ambo	G. Bonnici
Marċ Ardens	A. Pullicino
Marċ Victory Parade	G. Buttigieg
Marċ Esprit De Corps	
Innu Malti	
God Save the King	

L-innijiet li ndaqqu f' dan il-programm kienu akkumpanjati minn kor ta' 120 tfal bniet u subien ta' l-Iskola tal-Gvern ta' Haż-Zebbuġ. Kien ta' unur għall-Banda A. Gatt li l-ewwel parti ta' dan il-programm mużikali, kien irrekordjat dirett għal fuq ir-Rediffusion. Hawnhekk il-Banda San Filep uriet dixxiplina u kapacitajiet mill-aqwa. Jingħad li kienet l-ewwel banda li tat programm mużikali dirett minn pjazza għal fuq ir-Rediffusion u ġie milqugħ tajjeb hafna mis-semmiegħa. Dan il-programm kellu jkun il-bidu ta' kemm il-programm u marċijiet instemgħu minn fuq ir-Rediffusion u illum minn fuq ir-radio.

Hamsin sena ilu mfakkar l-ewwel ċentinarju mill-mewt ta' l-Isqof Mons. Saverju Caruana.

Hamsin sena ilu ġie ċelebrat l-ewwel ċentinarju mill-mewt ta' l-Isqof Zebbuġi Mons. Saverju Caruana. Dan il-ċentinarju ġie ċelebrat f'żewġ okkażjonijiet, bi kxif ta' żewġ lapidi kommemorattivi, fi ftit tal-granet minn wahda għall-oħra.

L-ewwel ċerimonja saret quddiem id-dar fejn kien joqgħod dan l-Isqof Caruana fi Triq DeRohan quddiem id-dar tad-duttrina tal-MUSEUM. Attenda l-Isqof Emanuel Galea li twassal minn Misrah San Filep sa hdejn din id-dar, fejn mexxa ċ-ċerimonja tal-kxif ta' lapida kommemorattiva mill-Banda San Filep, fost numru sabih ta' Zebbuġin. Hemm kompliet bis-sehem mużikali tagħha tul iċ-ċerimonja kollha.

It-tieni ċerimonja saret fil-misrah quddiem il-Każin San Filep. Hawnhekk ukoll il-Banda San Filep tat is-sehem tagħha u ġiet mikxufa wkoll lapida kommemorattiva mal-faċċata tal-Każin li għadha hemm sallum. Din il-lapida ġie mikxufa mill-Prim Ministru ta' dak iż-żmien it-Tabib Pawlu Boffa li għamel kelmtejn ta' l-okkażjoni.

Is-Surmast Direttur Michael Ciantar jiċcelebra l-ghaxar festa tiegħu mal-Banda San Filep

Meta f' Settembru tas-sena 1986, is-Surmast ta' dak iż-żmien, Mro. Philip Gatt wassal personalment ir-riżenja tiegħu minn Direttur tal-Banda San Filep, minhabba raġunijiet ta' saħħa, il-Kumitat Eżekuttiv tas-Socjetà haseb biex ifittex Surmast iehor biex imexxi l-Banda. L-ewwel xewqa li nibtet kienet li jekk jista' jkun insibu surmast Zebbuġi. Hekk il-għażla tagħhom waqgħet fuq is-Surmast Michael Ciantar, bniedem marbut sew mal-mużika, u gejj minn familja ta' bosta mużiċisti.

Meta kien għadu tifel lil Michael insibuh jibda l-istudju tiegħu taht missieru Carmelo, u wara kompla jistudja l-armonija taht is-Surmast Carmelo Pace, sakemm kiseb id-diploma A.Mus., L.C.M. Hu ma waqafx hawnhekk, kompla jistudja l-istrument tiegħu t-trumbun professionalment. Infatti Michael Ciantar bhala mużiċist insibuh impjegat trumbun prim, ma l-orkestra tat-Tejtru Manoel. Huwa wkoll għalliem fl-Iskola tal-Mużika Johann Strauss. Dan il-fatt kompla jgħin lis-Surmast Ciantar fit-twettiq tat-tagħlim tiegħu, fi hdan l-iskola tal-allievi mal-Banda San Filep. Infatti matul dawn l-ghaxar snin din l-iskola mxiet hafna quddiem u taht id-direzzjoni tiegħu hargu bosta bandisti godda jdoqqu mal-Banda San Filep.

Bhala direttur Mro. Michael Ciantar beda jidderiegi lill-Banda San Filep ta' età pjuttost zghira ta' tletin sena. Taht id-direzzjoni tiegħu l-Banda tagħna baqgħet itella' kull sena, programmi strumentali u vokali ta' l-ghola livell. Hu dderiega għadd ta' biċċiet klassiċi u selezzjonijiet minn Opri bhal Norma, Lucia di Lamermour, Nabucco u oħrajn.

Lis-Surmast Direttur Michael Ciantar insibuh magħruf ukoll bhal kompożitur. F'dan il-qasam matul dawn l-ghaxar snin ta' direzzjoni, Mro. Ciantar ikompona diversi biċċiet għall-Banda, marbutin ma' xi anniversarju tas-Socjetà Mużikali tagħna; insemmu l-'50th Anniversary', 'Make up Suite', 'L-Overture Luigi Fontana', 'Is-Sejha

Pezzo Cantabile - Mikiel Anton Vassalli', 'Lord Gort - Op. No. 7 - Suite għall-Banda' bis-sehem tas-sopran u narratur, u l-aħħar xogħol tiegħu 'Suite No. 8 - Haż-Żebbuġ, Belt Rohan.

Ma' dawn il-bçejjec ta' mużika nżidu wkoll numru sabih ta' marċijiet fosthom il-marċ bil-kant magħruf fostna bħala (il-letter A). Dawn il-marċijiet jinsabu rrekordjati f' numru ta' 'cassettes' li minn żmien għal iehor irrekordjat il-Banda San Filep. Lis-Surmast Direttur Michael Ciantar, il-waqt li niringrazzjawh għax-xogħol fejjiedi li qiegħed iwettaq, nixtiqulu hafna iżjed snin ta' hidma mużikali u direzzjoni lill-Banda San Filep.

Gheluq

Is-Socjetà Mużika Każin Banda San Filep għanda grajja kbira f'kull taqsima fi hdana nżerghu, ixxettlu u kibru. Minn żmien għal iehor dawn it-taqsimijiet ħadmu bis-shih b'risq il-festa kbira ta' San Filep biex din tibqa' fuq il-pedistall għoli tagħha kif nafuha llum. Lill-missierijietna li sawra dawn it-taqsimiet, illum insellmulhom, u lil kull min qiegħed jagħti xi sehem fiż-żmien tagħna biex il-wirt miksud jibqa' jagħti l-frott mixtieq, niringrazzjaw għalhekk il-koll flimkien b'għajta shiħa ntenu li, "Ahna kburin u ferhanin b'isem San Filep tul is-snin."

Tislma lill-Każin Banda San Filep

X'Każin għandna, ġmiel f'din Beltna,
Hin twil inqattgħu gewwa fih,
U meta Ġunju x-xahar tal-Festa,
Jasal, jizzejjen w'iktar jisbieħ.

M'hawnx faċċata hekk sabiħa,
Mill-ewwel jolqtok tersaq hdejh,
Gewwa tal-familja thossok,
Ilkoll ferhana tingibed lejħ.

Ta' Beltna l-Misraħ isebbaħ,
B'erba' arbli bil-bandieri,
Gewwa fih isib il-Banda,
B'marċijiet sbieħ u daqq ferrieħi.

Dil-Banda, bid-daqq u l-ghana,
Li saħħret tant nies Żebbuġin,
Ta' San Filep - Għaqda Kbirra,
Xhieda haġja soda, tul is-snin.

Mexxi Filippu mis-sena,
Lil-din il-kotra Żebbuġin,
Imsieħba f'dix-xirka kbira,
Minquxa fil-ġrajja, l-'Ewlenin'.

Philip Agius
Haż-Żebbuġ - 12.5.96